

मुख्य समाचार :-

- लोकसभा ने ऑनलाइन गेमिंग संवर्धन और विनियमन विधेयक पारित।
- राज्यपाल मंगू भाई पटेल ने मंडला में सिकल सेल एनीमिया प्रबंधन कार्यशाला का किया शुभारंभ।
- संपूर्णता अभियान में उत्कृष्ट कार्य करने वाले जिला अधिकारियों को मुख्यमंत्री ने किया सम्मानित।
- पूरे प्रदेश में मानसून हुआ सक्रिय, 9 जिलों में अतिभारी बारिश का आरंज अलर्ट जारी।

ऑनलाइन गेमिंग विधेयक

लोकसभा ने ऑनलाइन गेमिंग संवर्धन और विनियमन विधेयक 2025 पारित कर दिया है। यह विधेयक ई-स्पोर्ट्स और ऑनलाइन सोशल गेम्स को प्रोत्साहित करने और हानिकारक ऑनलाइन मनी गेमिंग सेवाओं पर प्रतिबंध लगाने के बारे में है। इसमें इस क्षेत्र के समन्वित नीतिगत समर्थन, रणनीतिक विकास और नियामक निगरानी के लिए एक ऑनलाइन गेमिंग प्राधिकरण की नियुक्ति का प्रावधान है। इस विधेयक का उद्देश्य व्यक्तियों, विशेषकर युवाओं और कमजोर वर्ग को ऐसे खेलों के प्रतिकूल प्रभाव से बचाना है।

इलेक्ट्रॉनिक्स और सूचना प्रौद्योगिकी मंत्री अश्विनी वैष्णव ने विधेयक कहा कि पिछले 11 वर्षों में डिजिटल प्रौद्योगिकी क्षेत्र में काफी वृद्धि हुई है। उन्होंने कहा कि कई स्टार्ट-अप डिजिटल प्रौद्योगिकी क्षेत्र में काम कर रहे हैं। उन्होंने कहा कि ऑनलाइन मनी गेमिंग समाज के लिए गंभीर चिंता का विषय है क्योंकि यह बुरी लत पैदा करता है जिससे वित्तीय धोखाधड़ी और ठगी को बढ़ावा मिलता है।

लोकसभा-संविधान संशोधन विधेयक

संविधान (एक सौ तीसवाँ संशोधन) विधेयक, 2025, केंद्र शासित प्रदेश सरकार (संशोधन) विधेयक, 2025 और जम्मू-कश्मीर पुनर्गठन (संशोधन) विधेयक, 2025 आज लोकसभा में पेश किए गए। केंद्रीय गृह मंत्री अमित शाह ने ये विधेयक पेश किए। कांग्रेस, एआईएमआईएम और समाजवादी पार्टी सहित विपक्षी दलों ने इन विधेयकों को असंवैधानिक और संघीय व्यवस्था विरोधी बताते हुए इनका विरोध किया। बाद में, सदन ने तीनों विधेयकों को आगे की जाँच के लिए संसद की संयुक्त समिति को भेज दिया।

### राज्यपाल- मंडला

राज्यपाल मंगुभाई पटेल ने कहा है कि विवाह के पहले आनुवांशिक कार्ड का मिलान अवश्य कराना चाहिए। सिकल सैल एनीमिया की बीमारी आनुवांशिक है। इसके उन्मूलन के लिए व्यापक जनजागरूकता आवश्यक है। राज्यपाल श्री पटेल आज मण्डला के ग्राम सेमरखापाके एकलव्य आदर्श विद्यालय ऑडीटोरियम में “परंपरागत चिकित्सा का स्वास्थ्य संवर्धन में योगदान एवं सिकल सैल एनीमिया प्रबंधन” विषय पर एक दिवसीय कार्यशाला में शामिल हुए। राज्यपाल श्री पटेल ने कहा कि सिकल सैल से पीड़ित व्यक्ति का चिन्हांकन एवं त्वरित रोग उपचार ही इस बीमारी से बचाव का कारगर उपाय है।

### संपूर्णता अभियान

मुख्यमंत्री डॉ. मोहन यादव के मुख्य आतिथ्य में आज भोपाल के कुशाभाऊ ठाकरे इंटरनेशनल कन्वेंशन सेंटर में राज्य स्तरीय संपूर्णता अभियान सम्मान समारोह आयोजित किया गया। समारोह में नीति आयोग के आकांक्षी ब्लॉक कार्यक्रम अंतर्गत संपूर्णता अभियान के दौरान उत्कृष्ट कार्य करने वाले जिलों के कलेक्टरों को सम्मानित किया गया। कार्यक्रम में मुख्यमंत्री ने कहा कि अक्तूबर में राज्य में कृषि मेला का आयोजन किया जाएगा।

कार्यक्रम में धार जिला कलेक्टर प्रियंक मिश्रा को संपूर्णता अभियान के तहत तिरला आकांक्षी ब्लॉक में किए गए उत्कृष्ट कार्यों के लिए स्वर्ण पदक से सम्मानित किया। वहीं तत्कालीन निवाड़ी कलेक्टर अरूण कुमार विश्वकर्मा खंडवा कलेक्टर ऋषव गुप्ता और खंडवा के पूर्व कलेक्टर अनूप कुमार सिंह को भी स्वर्ण पदक से सम्मानित किया गया है।

### मौसम

प्रदेश के लगभग हर हिस्से में आज मानसून सक्रिय है। मौसम विभाग ने अगले 24 घंटों के लिए बैतूल] बुरहानपुर] खंडवा सहित 9 जिलों में अति भारी बारिश का आरेंज अलर्ट जारी किया है। वहीं रायसेन] सीहोर] हरदा और इन्दौर सहित 18 जिलों में भारी वर्षा का यलो अलर्ट जारी किया गया है। इस बीच प्रदेश में देवास] इन्दौर] बैतूल] शाजापुर] रायसेन] बालाघाट और सिवनी जिलों में भारी वर्षा दर्ज की गई है। सर्वाधिक वर्षा देवास जिले के कन्नौद में 4 दशमलव 43 इंच दर्ज की गई।

मौसम विभाग ने कहा है कि अगले पांच दिनों तक पश्चिमी मध्य प्रदेश के कई जिलों में अति भारी बारिश की स्थिति बन सकती है।

## रेखा गुप्ता-हमला

मुख्यमंत्री डॉ. मोहन यादव ने दिल्ली की मुख्यमंत्री श्रीमती रेखा गुप्ता पर आज सुबह जनसुनवाई के दौरान हुए हमले की निंदा की। उन्होंने कहा कि मुख्यमंत्री और अन्य जनप्रतिनिधि जनता के कार्यों के लिए उनके बीच जाते हैं। हमलावरों के खिलाफ कानून के अनुसार कार्रवाई होनी चाहिए। उल्लेखनीय है कि दिल्ली पुलिस ने मुख्यमंत्री रेखा गुप्ता के निवास पर हुए हमले के आरोपी को हिरासत में ले लिया है। दिल्ली भाजपा अध्यक्ष वीरेन्द्र सचदेवा ने बताया कि पुलिस ने जांच शुरू कर दी है। उन्होंने बताया कि फिलहाल श्रीमती गुप्ता की हालत स्थिर है। आम आदमी पार्टी की नेता और दिल्ली विधानसभा में नेता प्रतिपक्ष आतिशी ने भी हमले की निंदा की है।

## उज्जैन आकाशवाणी

उज्जैन में सितम्बर माह में आकाशवाणी केंद्र की शुरुआत होने जा रही है। विक्रम विश्वविद्यालय की सतत शिक्षा अध्ययनशाला परिसर स्थित पत्रकारिता एवं जनसंचार अध्ययनशाला में आज आकाशवाणी के लिए विभिन्न पदों ds isSuy हेतु चयन प्रक्रिया के प्रथम चरण लिखित परीक्षा का आयोजन हुआ। इस परीक्षा में 100 से अधिक आवेदक शामिल हुए।

## राज्यसभा-आईआईएम विधेयक

संसद ने भारतीय प्रबंधन संस्थान (संशोधन) विधेयक, 2025 पारित कर दिया है। राज्यसभा ने आज इसे मंजूरी दे दी।

केंद्रीय शिक्षा मंत्री धर्मेन्द्र प्रधान ने विधेयक पर चर्चा का उत्तर देते हुए कहा कि नरेंद्र मोदी सरकार नए संस्थान बनाने और देश के विद्यार्थियों को अवसर प्रदान करने के लिए प्रतिबद्ध है। उन्होंने कहा कि सरकार ने भारतीय प्रबंधन संस्थानों को राष्ट्रीय महत्व के संस्थान का दर्जा दिया है।

### समाचार संक्षेप में :-

- केन्द्रीय मंत्री ज्योतिरादित्य सिंधिया दो दिवसीय प्रवास के दौरान कल 21 और 22 अगस्त को शिवपुरी जिले के विकासखण्ड कोलारस के बाढ़ प्रभावित ग्रामों का भ्रमण करेंगे।
  - नीमच के शासकीय पॉलीटेक्निक कॉलेज जावद में 22 अगस्त को रोजगार मेला आयोजित किया जा रहा है।
  - अशोकनगर में आज विधिक जागरूकता शिविर का आयोजन किया गया। विधिक साक्षरता एवं जागरूकता शिविर में उपस्थित बच्चों को मूल अधिकार एवं मूल कर्तव्यों की जानकारी प्रदान की गई।
  - देवास जिले में विकासखण्ड स्तर पर दिव्यांगजनों के दिव्यांगता प्रमाण-पत्र एवं यूडीआईडी कार्ड बनाने के लिए शिविरों का आयोजन किया जा रहा है। सामुदायिक स्वास्थ्य केन्द्र कन्नौद में 21 , सोनकच्छ में 25 और खातेगांव में 28 अगस्त को शिविर का आयोजन होगा।
  - सीहोर जिले के भेरुंदा तहसील में नर्मदा नदी में रेत का अवैध खनन कर रही 7 नावों पर खनिज विभाग की टीम ने जब्त किया। यह कार्यवाही छीपानेर और चोरसा खेड़ी में की गई।
  - पन्ना जिले में डायल 112 सेवा का शुभारंभ हो गया है। यह सेवा डायल हंड्रेड की जगह लेगी। पुलिस अधीक्षक ने सिविल लाइन में 16 वाहनों को हरी झंडी दिखाकर रवाना किया।
  - डिंडौरी में ग्राम पंचायत बिलगांव में आयोजित चार दिवसीय प्रो कबड्डी प्रतियोगिता का आज समापन हो गया है। समापन अवसर पर मुख्य अतिथि के रूप में विधायक ओमप्रकाश धुर्वे उपस्थित रहे।
  - खंडवा जिले में पर्यावरण संरक्षण एवं परंपरागत संस्कृति को बढ़ावा देने के उद्देश्य से टाउन हॉल परिसर में मिट्टी से निर्मित गणेश प्रतिमाओं के विक्रय केंद्र का शुभारंभ किया गया।
  - छिन्दवाड़ा में डेंगू की रोकथाम और नियंत्रण के लिए शहरी क्षेत्र में लार्वा नाशक दवाई डालकर नष्ट किया गया। साथ ही लोगों को भरे हुए पानी को तुरंत हटाने के लिए जागरूक किया गया।
-